

श्रीः  
श्रीमते रामानुजाय नमः  
श्रीमते निगमान्तमहादेशिकाय नमः

॥ श्री वरदराजशतकम् ॥

*This document has been prepared by*

*Sunder Kidāmbi*

*with the blessings of*

श्री रङ्गरामानुज महादेशिकन्

*His Holiness śrīmad āṇḍavan śrīraṅgam*

श्रीः  
श्रीमते रामानुजाय नमः  
श्रीमते निगमान्तमहादेशिकाय नमः

## ॥ श्री वरदराजशतकम् ॥

काञ्च्यां काञ्चनरत्नशैलशिखरे शुण्डालशैलाग्रिमे  
देशे लोकविधातृधातृविहिते देवोऽश्वमेधे हरिः।  
प्रादुर्भावमुपागतो वरद इत्याख्यां गतश्च क्रियात्  
वाचं वारिधिभङ्गडम्बरमुषं मोचासमानां मम ॥ 1 ॥

यस्याः सद्म सरोरुहं सह जनिश्चन्द्रेण यस्याः पयो -  
राशौ यत्करुणावशाद्विधिरपि त्रैलोक्यराज्यं गतः।  
हृत्पद्मे महसा करोतु कमला वासं घनान्तर्गता  
विद्युद्वेति मतिं नृणां विदधती वक्षःस्थलस्था विभोः ॥ 2 ॥

वन्दे श्रियः पतिमुदारगुणैरुपेतं  
वन्दारुलोकतरणाय वसुन्धरायाम्।  
वासीकृतेभगिरिमध्यतलं विशुद्ध -  
वैधात्रवाजिमखवैभवभागधेयम् ॥ 3 ॥

ज्योत्स्नायमानमृदुहासमुखेन्दुबिम्बः  
कस्तूरिकातिलककान्तललाटमध्यः।  
मुक्ताविभूषणविराजदुराः सदास्मान्  
संवीक्षतां वरदनामहरिः कटाक्षैः ॥ 4 ॥

वाग्वीचिमाला मम कैटभारे  
वर्ष्माम्बुधेस्ते तनुतां प्रकाशम्।  
गाभीर्यकान्त्यादिगुणैरुपेता  
सद्वृत्तरत्नश्रियमाददाना ॥ 5 ॥

लक्ष्मीसहायललिताङ्घ्रिसरोजयुग्मे  
 वृत्तिं करोतु मम मानसमत्तभृङ्गः।  
 नित्यं विशुद्धभुवनस्थितसेव्यगन्धे  
 सन्मार्दवे श्रुतिशिरः परिचेयरूपे ॥ 6 ॥

दत्तां मे दनुजारिपादकमलं सर्वाः सदा सम्पदः  
 पुण्यं पुण्यजलां मरन्दलहरीसम्मानसम्पादिनीम्।  
 गङ्गां शर्वशिरोविभूषणकरीमुत्पादयद्योगिभिः  
 ध्येयं ध्यानपरायणैः श्रुतिशिरःसंवेदनीयं सदा ॥ 7 ॥

पद्माकान्तपदारविन्दयुगलं संश्रित्य मन्मानसं  
 ब्रह्मेन्द्रादिसुरोत्तमाङ्गमकुट प्रोद्धासिरत्नश्रिया।  
 चित्रं तत्र निरन्तरं निवसतिं कुर्यात्तथा ह्यम्बुजे  
 लब्धे लुब्धमधुव्रतः किमपरं पुष्पं श्रयेन्नीरसम् ॥ 8 ॥

नानार्थावगमाय कैटभरिपुर्मह्यं सुधीदीपिकां  
 कृत्स्नेनान्धतमिस्रनाशनचणां देयाद्दयावारिधिः।  
 सूर्यश्चेन्न ददाति पङ्कजचयोल्लासं श्रियं कोऽपरो  
 देयान्मीलनहेतुकिल्बिषचयप्रध्वंसिनीं प्राणभृत् ॥ 9 ॥

वाक्कार्मुकं वरद मन्मथमल्लिकादि  
 पुष्पायुधोद्वहनकार्मुकवन्मदीयम्।  
 त्वत्पादपद्मयुगलं मुनिवृन्दवन्द्यं  
 शुद्धैरलं परिकरोतु सुवृत्तरत्नैः ॥ 10 ॥

पद्माकान्तपदारविन्दनखरैर्निर्धूतदोषोदयैः  
 अक्षीणद्युतिभिः कलङ्करहितैस्ताराधिपो निर्जितः।  
 भीत्या तिग्मकरे कदाचिदुदधौ शैले च मह्यन्तरे  
 स भ्रान्तो विचरन् हिया परिवृतः शङ्कामहे लीयते ॥ 11 ॥

एतत्किं कमलं न तज्जलवृतं किं वा प्रवालं न तत्  
 काठिन्यं वहते परं तु सततं शाखाग्रसंशोभितम्।  
 मन्ये पल्लवमित्यलं मुनिगणाः पद्माप्रियाङ्घ्रिद्वयं  
 निर्जातुं न हि शक्नुवन्ति तरसा साक्षात्कृतं सम्भ्रमात् ॥ 12 ॥

पद्मानायकपादभावमुररीकृत्याम्बुजं चन्द्रमः -  
 पादौघेन पराहतं नखमिषान्मन्ये निरुन्धे विधुम्।  
 चन्द्रत्वे तु खवर्जनान्नखपदं युक्तं नखानां तथा  
 पादाभोजयुगे पुनर्भवपदं युक्तं पुनस्सम्भवात् ॥ 13 ॥

शाखाग्रेषु कृतं स्थितिं सुमनसां वृन्देन नित्योच्छ्रितं  
 सद्रागं पदपल्लवं मधुरिपुस्वर्भूरुहस्यादरात्।  
 चेतोभृङ्ग ममामृतात्मकफलं भक्ताय सात्कुर्वतो  
 नित्यं संश्रयतां भवान् कुतुकवान् प्राप्नोति तस्मात्सुखम् ॥ 14 ॥

निर्वाणं नितरां न किं वितनुते स्वीयेन गन्धेन ते  
 पद्माकान्तपदद्वयं न तनुते मोदं श्रितालेः किमु।  
 नादत्ते किमु हंसकश्रियमहो केनारविन्दाभिधं  
 न स्यात्तद्विधिसंश्रितं भवति चेदेतच्च का वा भिदा ॥ 15 ॥

पद्माकान्तपदारविन्दनखरः किं वा न वीक्ष्यः पदे  
 वासं याति न किं कलापरिवृतश्चन्द्रः कुतो नो भवेत्।  
 पद्मश्रीपरिभाविपादनिलयः चन्द्रो यदि श्रीपतेः  
 पादद्वन्द्वनखोऽपि भेदकमतः किं वानयोर्वर्तते ॥ 16 ॥

त्वत्पादाब्जनखैर्मधुप्रमथन श्रीसम्पदा निर्जितः  
 चन्द्रो जेतुमशक्नुवन् पुनरमूनेतच्चिताङ्घ्रिप्रभम्।  
 पद्मं रश्मिवितानकेन तनुते तेजः प्रहीणं जनाः  
 कुर्वन्ति द्विषता हताः प्रतिकृतिं तत्सङ्गते दुर्बले ॥ 17 ॥

कुप्यत्कालियभोगिभोगफलके रत्नाभिरामे हरेः  
 नाट्यं भूषणनिस्वनैः सुरुचिरं यत्पादपद्मं दधौ।  
 तन्मे मङ्गलमातनोतु सततं हृत्पद्मनिष्ठं सदा  
 यद्भ्यात्वा विबुधाः प्रयान्ति सकलश्रेयः पदं शाश्वतम् ॥ 18 ॥

यत्पादपद्मरजसा महिलात्वमाप  
 पाषाणतामुपगतापि मुनीन्द्रपत्नी।  
 यत्सम्भवा स्रगिव मूर्ध्नि हरस्य रेजे  
 गङ्गा मदीयहृदये कुरुतां स्थितिं तत् ॥ 19 ॥

नागान्तकस्य करपल्लवघट्टनेन  
 सञ्जातरागमिव भासुरमन्तरङ्गे।  
 वृत्तिं करोतु मम सन्ततमङ्घ्रिपद्मं  
 लोकैकरक्षणपरस्य रमाप्रियस्य ॥ 20 ॥

पुरन्दरपराजयप्रभवसर्वसम्पच्चयं  
 बलेरपि मनःक्लमं मघवतः श्रियश्चेशितुः।  
 परत्वविचिकित्सया पशुपतिप्रभुत्वभ्रमं  
 पराकुरुत यत्क्रमे पदयुगं हरेस्तद्भजे ॥ 21 ॥

प्रचण्डकरमण्डलप्रसृतरत्नजालाचित -  
 स्फुरद्गुचिरनूपुरच्छविभिरम्बरं छादयत्।  
 विजृम्भिततमोनुदद्विविजबृन्दवन्द्यं सदा  
 विभातु हृदये पदद्वयमधीशितुः श्रीह्रियोः ॥ 22 ॥

कमण्डलुजलैर्विभोः कलुषदारिभिः क्षालितं  
 कुरङ्गमदकुङ्कुमप्रचुरचन्दनावासितैः।  
 विचित्रवरभूषणैर्विविधकान्तिरत्नोज्ज्वलैः  
 विभूषितमुपास्महे विबुधवन्द्यविष्णोः पदम् ॥ 23 ॥

कपर्दि शिरसस्तटं कपिलहुङ्कृतिध्वंसितान्  
 शतक्रतुहतक्रतोरपि रिरक्षिषाप्रोत्सुकान्।  
 हयस्य पदवीं गतान् हतमहत्तमान् सागरान्  
 पवित्रयति यज्जलं हृदि विभासतां तत्पदम् ॥ 24 ॥

भवत्पदभवन्नखैर्निभृतकान्तिपूरैर्हरे  
 समीभवितुमुद्यते शशिनि रोषितैस्ते नखैः।  
 भवत्पदभवद्धुनीचलजले स्वयं बिम्बितैः  
 सृजद्भिरपरान् विधून् विधुरकारि पङ्काङ्कितः ॥ 25 ॥

श्रुतिप्रचयघोषिते गगनतो महत्त्वे हरेः  
 असम्भवमतर्कयन् जगति जन्तवः केचन।  
 त्रिविक्रमपदाक्रमाद्गगनदभ्रभावे स्फुटे  
 जयध्वजपटीकृता हरिपदच्युता जाह्नवी ॥ 26 ॥

क्षितिं च बलिमस्तकं खमपि विक्षिपंस्त्रिक्रमैः  
 क्रमेण पदयोर्हरिर्जयति पूर्वमध्योत्तरैः।  
 न देशसमयैः कृतोऽवधिरपि व्यवस्थां श्रुतेः  
 असम्भवविशङ्किनां जगति कर्मणा स्पष्टयन् ॥ 27 ॥

मणिप्रवरचित्रितैर्वरविभूषणैर्भूषितं  
 त्रिविक्रमपदद्वयं ध्वजरथाङ्गवज्राङ्कुशैः।  
 सरोजमुखलाञ्छनैरपि परत्वविद्योतनैः  
 अलङ्कृतमुपेयुषो मम विराजतां मस्तके ॥ 28 ॥

श्रुतिप्रचयदूरगं श्रमविदारणं भूतले  
 प्रसार्य सरमः पुमांश्चरणमम्बरे चापरम्।  
 प्रसन्ननखचन्द्रिकाततिभिरन्धकारं नुदन्  
 प्रपन्नजनताहृदां जयति वर्धयन् स्वं वपुः ॥ 29 ॥

त्रिविक्रमनखक्षपाकरकरालिविध्वंसिते  
 जगत्रितयसद्भनां मलिनचक्षुषां पातके।  
 अनादिमिलदंहसां जगति मादृशां पातक -  
 प्रमार्जनपटीयते हरिपदच्युता जाह्नवी ॥ 30 ॥

त्रिविक्रमपदोन्नतेरपघनो नृणां मानसे -  
 प्वतुल्यकलुषाद्रिषु प्रतिविजृम्भितेष्वम्बरे।  
 हरेः कुलिशमादिशत् कलुषशैलभेदार्थमि -  
 त्यवैमि विचलज्जलां हरिपदच्युतां जाह्नवीम् ॥ 31 ॥

त्रिविक्रमपराक्रमात् तिमिरबृन्दविध्वंसनात्  
 नखच्छविभिरद्रिराड् रजतरूपतामभ्यगात्।  
 सुमेरुरपि हंसकच्छविभिराप सौवर्णतां  
 पयोधिरपि नीलतां पदयुगस्य भासाध्यगात् ॥ 32 ॥

त्रिविक्रमपदेऽम्बरे विलसति स्वभासा सुरा  
 जगत्रयतमोऽपहे हरिमथार्थयन् सन्नताः।  
 सदा तिमिरनुत्तये स च रमापतिर्हंसक -  
 प्रभाभिरकरोद्रविं नखररश्मिलेशैर्विधुम् ॥ 33 ॥

वटच्छदपुटे शिशोः शयितुरङ्घ्रिपङ्केरुहं  
 मुखाब्जविनिवेशितं मधुरसौघनिष्यन्दनम्।  
 युगान्तरणिप्रभाप्रसरदग्धदेहात्मनां  
 रसेन सुखदं भजे शुभशरीरसंवर्तिनाम् ॥ 34 ॥

भजज्जनमनःस्थितः सुहरितत्वसंस्फोरणात्  
 अजस्रपरिपीडितो हरिपदं हि रागः श्रयन्।  
 विजृम्भणमुपेयिवान् विजयते विरोधं स्मरन्  
 वटच्छदपुटस्थितं सुहरितत्वमेव श्रिया ॥ 35 ॥

हिरण्यकशिपुप्रभृत्यसुरमुख्यसम्पीडिताः  
 विमोहपरिधूमितप्रचुरशोकवह्यर्दिताः।  
 सुरा अपि यदाश्रयान्नखसुधांशुसन्धुक्षिताः  
 स्वधामनि सुनिर्वृता हरिपदं तदाशास्महे ॥ 36 ॥

आक्रान्तं भुवनं मयेति विबुधा गन्धेन वै निर्वृताः  
 सेव्ये पुण्यकृतां शिरोभिरतुलं रूपं ममास्तीति च।  
 मा कार्षीररविन्द गर्वमधिकं राजत्सतां मौलिभिः  
 पद्मानायकपादपद्मनघं त्वत्तोऽधिकं वर्तते ॥ 37 ॥

नित्यं विष्णुपदाश्रिताः कुवलयं संरोचयन्तः कला -  
 सन्दोहेन निरस्तपङ्कजगणाः सद्भिः सदा संश्रिताः।  
 आह्लादं सततं नृणां विदधतः के वा न कुर्युस्तमो -  
 भेदं शीतलरश्मिवत् सुमनसः सत्त्वाभिवृद्धिप्रदाः ॥ 38 ॥

चतुर्मुखपदोद्भूतैश्चलितवज्रिहृत्पङ्कजैः  
 सुमालिमुखराक्षसैः सुमथितं सुराणां बलम्।  
 चतुर्मुखशिवादिषु प्रबलभीतिषु प्रेक्षितुं  
 सुवर्णकरपङ्कजस्थितपदत्वरा रक्षति ॥ 39 ॥

सुवर्णकमलाकरे सुबहुदिव्यरत्नाकरे  
 सुनीलघनडम्बरे हरिवपुःसुधाभोनिधौ।  
 समुत्थितपदाम्बुजं सकललोकसम्मोहनं  
 सदावतु धराश्रियोर्ललितहस्तसंवाहितम् ॥ 40 ॥

फणीन्द्रशयने फणामणिविचित्रकान्त्युज्ज्वले  
 कुशेशयमृदुत्वचि क्लृमपरीमुषः सङ्गमात्।  
 पदाम्बुजयुगस्य ते कटकधारिहस्ताब्जया  
 सुलोहितमभूत् किलाः किमु मुकुन्द संवाहनात् ॥ 41 ॥



सुवर्णकनकाद्रिराडुपरिनीलमेघायितः  
 तदीयकरपङ्कजद्वयविषक्तपादाम्बुजः।  
 सरोवरजवोच्छलन्मकरदष्टदन्तावलं  
 ररक्ष यदुपक्रमान्नरकहावतात्तत्पदम् ॥ 42 ॥

प्रपन्नजनगोप्तृताव्रतमथ प्रभोर्मूलतां  
 प्रसिद्धकरुणं च तं द्विरदपुङ्गवं यत्त्वरा।  
 जुगोप जगदन्तरा विततचन्द्रसच्चन्द्रिका -  
 विशुद्धयशसः श्रियं हरिपदं तदाभातु नः ॥ 43 ॥

गुणाधिककृपासखी भगवतस्त्वरा रक्षितुं  
 समस्तजगदालयान् भगवदङ्घ्रिपङ्केरुहम्।  
 प्रयापयति तत्कृपावशसमीरितान्मानसान्  
 पुरः स्वयमुपार्जितुं भुवनरक्षणोद्यद्यशः ॥ 44 ॥

महायवनसेनया मरुदधीशसेनाद्रुहो  
 निरुद्धतलगोपुरे यदुकुलोद्धानां पुरे।  
 महाभयमपाकरोद्यवनमुख्यजातं त्वरा  
 मुकुन्दपदगोचरा सुमुचुकुन्दमुक्तिप्रदा ॥ 45 ॥

स्फुरत्फणिवराकुलं प्रबलशक्रनक्राकुलं  
 सुरेन्द्रबलसागरं क्षुभितमुत्कटं कुर्वतः।  
 हिरण्यकशिपोरुरःस्थलविदारणप्रोच्चलत्  
 प्रभूतरुधिरोक्षिताः करनखा हरेर्भान्तु नः ॥ 46 ॥

सन्मार्गस्खलनप्रधानकरणैः स्वीयैर्जलैः पङ्किलं  
 कुर्वन्तो भुवनं विचेरुरनिशं यत्रैव रक्षोधनाः।  
 तत्रैवोदयमाससाद समये रामाङ्घ्रिपङ्केरुहं  
 चित्रं प्राप पुरः श्रियं च भुवनं निष्पङ्कमत्यातनोत् ॥ 47 ॥

दम्भोलिः कलुषाद्रिषु श्रितवतां हृत्पङ्कजेष्वर्यमा  
 रक्षोबृन्दतमोविदारणविधौ साक्षाज्ज्वलन् पावकः।  
 कौसल्यादिदृगुत्पलोत्सवविधौ चन्द्रश्चयः स्यात् स्वयं  
 रामस्याङ्घ्रिसरोरुहस्थनखरो मन्मानसे सर्वदा ॥ 48 ॥

कौसल्योदरसर्वसम्भवरमानेत्रोत्पलश्रीकल -  
 श्रीमत्सुन्दररामचन्द्रचरणश्चञ्चूड्यतां मानसे।  
 यन्नेत्रैस्तृषितैः पिबन्ति मुनयः सन्तप्तदेहाः पुरा  
 दुर्वारत्र्यनवादिदुःसहमहातापैश्चकोरा इव ॥ 49 ॥

चित्रं रामकराभिमृष्टमनिशं भाति श्रिया स्वोदयात्  
 उष्णांशोः कुलमुत्पुनाति भुवने रामाङ्घ्रिपङ्केरुहम्।  
 नित्यं पुण्यजनोत्तमाङ्गमहितं निष्पादयत्यद्भुतं  
 लोकं पुण्यजनप्रहीणममलैर्जन्मध्रुगप्यर्च्यते ॥ 50 ॥

रक्षोभिः खरदूषणप्रभृतिभिर्नेतुं जगद्वृषितं  
 रक्षंल्लक्ष्मणपूजिताङ्घ्रिकमलो यात्रां हि यत्राकरोत्।  
 रामस्तत्र तदीयपादकमलस्पर्शात् सुरेन्द्रादिभिः  
 दुष्प्रापं पदमाप वृक्षलतिकागुल्मादि सर्वं जगत् ॥ 51 ॥

तमः प्रकृतिषु स्फुरत्सुरवधूमुखाभोरुह -  
 स्थिताधरसुधाशिषु द्विजवराशिषु स्वर्द्रुहः।  
 यदाननविधुन्तुदेष्वसहनं गतश्चन्द्रमा  
 रघूद्वहपदोल्लसन्नखशरत्वमेत्याक्षिपत् ॥ 52 ॥

पादः पुनातु रघुवंशसमुद्रजात  
 श्रीरामचन्द्र भवतो मम मस्तकाग्रम्।  
 क्षिप्तानि येन भुवनस्थितपङ्कजानि  
 येनैव तत्कुवलयं भजति प्रकाशम् ॥ 53 ॥

क्षिसो वेदपथः क्षमाक्षयबलैः क्षेमक्षयात्क्षोभिता  
क्षीणाः क्षोणिभृतः क्षरत्क्षतजयुक्क्षेत्राः क्षितोत्क्षेपिताः।  
इत्थं क्षोणितलं क्षपाचरगणैः क्षिसं क्षणात् प्रापितं  
क्षेमं लक्ष्मणपूज्यलक्षणभृता लक्ष्मीप्रियाङ्घ्रिश्रिया ॥ 54 ॥

किरीटनिक्षिप्तमणिप्रकाश -  
नीराजितं पादसरोजयुग्मम्।  
रामस्य सेवे रघुपुङ्गवस्य  
ब्रह्मेन्द्ररुद्रादिसुरेश्वराणाम् ॥ 55 ॥

पायात् पोषितराजहंसनिचये भूभृत्प्रभोर्मानसे  
नित्यं जातबलापवारणकरे सञ्जीवनत्यागिनि।  
स्वोत्पत्त्या विदधत्प्रसादमतुलं रामाङ्घ्रिपङ्केरुहं  
पङ्कच्छेदि शिरोभिरुत्तमजनैः संसेव्यमानं सदा ॥ 56 ॥

सरयूपवने वरयूपमये  
चरतः परितः समया रमया।  
कलये वलयाभरणौ चरणौ  
सुनखावनघौ मनसा शिरसा ॥ 57 ॥

हृदये सदये निदधे विदध -  
च्चरणे शरणे निरतं विरतम्।  
करुणावरुणावसथः सपथः  
प्रभुवं प्रभवो जगतः स्वगतम् ॥ 58 ॥

जम्भारिमर्दनविमर्दितदिव्यदेहा  
बर्हिर्मुखा युधि दिशो दश विद्रवन्तः।  
भानोः कुले भगवतः पदपद्मयुग्मं  
ध्यात्वाभवन् सुमनसः सुमहारिनाशात् ॥ 59 ॥

मारीचादिसुरारिबृन्दनिधनव्याजेन भूमण्डलं  
 सञ्चारेण पदारविन्दयुगलं यद्राघवस्यापुनात्।  
 विश्वामित्रमुनीन्द्रयज्ञतपसां सिद्धिश्च यद्दर्शनात्  
 तन्निःश्रेयसमातनोतु मुनिभिः सम्पूज्यमानं सदा ॥ 60 ॥

चरणौ शरणागतप्रियः  
 करुणावारिधिरब्जलोचनः।  
 वरुणालयपाणिमर्दिता -  
 वरुणाभोजनिभौ ददातु मे ॥ 61 ॥

जङ्घे जगत्रितयविक्रमजाङ्घिकत्वे  
 हेतू मधुप्रमथनस्य मनोज्ञरूपे।  
 नीलाश्मनिर्मितमनोज्ञगदासरूपे  
 मालिन्यखण्डनपरे भवतां मनःस्थे ॥ 62 ॥

लक्ष्मीनायकजानुनी भुजयुगायामावधी मामके  
 भासेतां हृदये कराम्बुजयुगस्पर्शेन रोमाञ्चिते।  
 उत्सङ्गोपरि सुन्दरे विनिहिते संवाहनार्थं श्रिया  
 रत्नादर्शसमानरूपसहिते सत्कान्तिपूरावृते ॥ 63 ॥

कुम्भीन्द्रहस्तकदलीकरभेन्द्रनील -  
 स्तम्भाभिभूतिचतुरौ गुणवैभवेन।  
 ऊरू रमाप्रणयिनः कमनीयशोभौ  
 नित्यं मदीयहृदये कुरुतां निवासम् ॥ 64 ॥

मेघः किमेष चपलानिचयेन युक्तः  
 सिन्धुः किमेष बडबामुखवह्नियुक्तः।  
 इत्थं सदामरगणा हि विचिन्तयन्ति  
 पीताम्बरेण सहितं हरिमीक्षमाणाः ॥ 65 ॥

लल्मीकान्तकटीतटीनवमणिश्रेणीसमुल्लासित -  
 स्वच्छस्वर्णमयप्रभाकरकरश्रीचोरसन्मेखला ।  
 वर्णोत्कृष्टसुतप्तहाटकपटीसञ्छादिता मानसे  
 नित्यं भातु तदन्तरालनिवसद्ध्वान्तच्छटापाटिका ॥ 66 ॥

यस्मात्तोयरुहाद्विधिस्त्रिजगतामीशः प्रभूतः पुरा  
 यस्मिन्नीलसरोजपत्रसदृशं व्योम द्विरेफाकृतिम् ।  
 गत्वाराजत तच्च यत्र सरसि प्रादुर्बभूवाम्बुजं  
 नाभौ तद्गुणसंहतेर्विवरणे देवो न शक्तो विधिः ॥ 67 ॥

श्रीवत्सं दनुजार्दनस्य रुचिरे वक्षःस्थले संश्रितं  
 श्रीवत्सं किमु जानती करुणया तत्सन्निधौ वर्तते ।  
 यद्वा क्षीरपयोनिधावुदयनात् सौन्दर्यबुद्ध्या शुभं  
 हृद्यं कौस्तुभनामकं मणिवरं द्रष्टुं किमत्रागता ॥ 68 ॥

लक्ष्मीकटाक्षा मधुमर्दनोरः  
 स्थले विराजन्ति सदा भ्रमन्तः ।  
 षडङ्गयः श्रीतुलसीसुगन्धम्  
 अत्रागता लेढुमिव प्रवृद्धम् ॥ 69 ॥

मधुद्विषदुरःस्थले मृदुलरत्नसिंहासने  
 मनोभवतनोरपि श्रियमुपेयुषि श्रेयसि ।  
 चराचरविचारणक्रममुपेयुषा श्रेयसा  
 कटाक्षविसरेण नोऽवति रमेक्षमाणा स्थिता ॥ 70 ॥

सर्वाभीष्टफलप्रदानचतुरे भूभर्तृभावोज्ज्वले  
 नित्यं भावविवर्धने घनरसाश्लेषे प्रिये मारुतैः ।  
 नित्यं वृद्धिमुपागते निवसतिं लब्धावताद्रूपिणी  
 विद्युद्विष्णुपदाश्रयाद्विलसती जन्म श्रितावारिधौ ॥ 71 ॥

सर्वाभीष्टफलप्रदानचतुरे शाखाभिरुद्भासिते  
 स्निग्धश्रीकरपल्लवारुणशुभस्कन्धोज्ज्वले श्यामले ।  
 मध्यस्था हरिचन्दने विलसती श्रीकल्पवल्ली श्रितान्  
 अस्मान् लोचनषट्पदैः करुणया संवीक्षमाणा सदा ॥ 72 ॥

कार्यद्रव्यनिदानकारणतया जोघुष्यमाणे गुणैः  
 आश्लिष्टे निजरूपसम्पदुचितात् सत्त्वान्महत्त्वात् सताम् ।  
 प्रत्यक्षे निरपायसङ्गमुचितं प्राप्ता परा जातिवत्  
 द्रव्येऽस्माकमुपेयुषां नयनभूर्भूयात् सदा सेन्दिरा ॥ 73 ॥

विद्वद्धिः पुरुषार्थसाधनतया सम्प्रार्थ्यमाने गुणैः  
 अङ्गैः कर्मभिरुज्ज्वले घनरुचा रूपश्रिया राजिते ।  
 शस्ते स्तोत्रमुखैः प्रकाशमतुलं सम्प्रापिते दक्षिणां  
 विष्णावध्वरदक्षिणेव कमला संराजतेऽस्मादृशाम् ॥ 74 ॥

धातुर्व्याप्तचिरन्तनप्रकृतिसंस्थानश्रिते साधुता -  
 शालिन्यन्तकृदादिशिक्षणयुते विद्वद्धिरत्यादृते ।  
 शाब्दब्रह्मणि दुर्विवेचनतया नित्यानुबन्धं गता  
 श्रीरास्तां करुणामयी प्रकृतिवज्जिह्वाग्रभागेषु नः ॥ 75 ॥

पङ्कच्छेदिनि पालितत्रिभुवने पङ्केरुहश्रीकरे  
 पादस्पर्शपराकृताखिलतमस्तोमे परे ब्रह्मणि ।  
 पायादंशुमति प्रभेव परमव्योमाश्रये संस्थिता  
 पद्मापाङ्गनिरीक्षणैः प्रतिकलं पश्यन्त्यनन्याश्रितान् ॥ 76 ॥

पद्माया मुखमम्बुजं सुविमले नेत्रे च नीलोत्पले  
 तस्याश्चित्तमशोकमब्जवसतेर्वेण्यां स्थिता मल्लिका ।  
 चूतं पाणितलं ततः स्मरशराः पञ्चापि तत्रासते  
 तैर्नित्यं परिमोहितः किमु हरिर्निद्राति गेहे चिरम् ॥ 77 ॥

पद्माया मुखमम्बुजं सुविमले तत्रापि नीलोत्पले  
 नेत्रे तत्र कनीनिका मधुकराः सञ्चारकाः सर्वदा ।  
 नीलाम्भोदरुचिर्हरेः कलियुगेष्वातन्वि तेनान्यथा  
 शुद्धस्फाटिककान्तियुक्ततनुता प्रौढिं गतस्य ध्रुवम् ॥ 78 ॥

मुक्ताहारविराजिते मणिवरश्रीसम्पदोद्भासिते  
 लक्ष्मीलोचनषट्पदैरनुकलं पेपीयमाने मुदा ।  
 श्रीवत्साङ्कितवक्षसि श्रितवतामानन्दसन्दोहने  
 श्रीशस्यानिशमन्तरङ्गमधिकं सक्तं भवेन्मामकम् ॥ 79 ॥

लक्ष्मीपादसरोजयावकरसस्पर्शेन मुद्राङ्किते  
 गोपीतुङ्गपयोधरादरवतो गोपालकस्याद्भुते ।  
 मुक्ताहारमयी विराजति रमाकान्तस्य वक्षःस्थले  
 लक्ष्मीमन्दिररक्षिबाह्यपरिघा क्षीराम्बुधेः कुल्यका ॥ 80 ॥

सूर्याटोपदलत्सदाघनरुचिव्याप्तं स्फुरत्तारकं  
 कान्तं नित्यमनन्तमाश्रितवती विश्वप्रियाधायिनी ।  
 लक्ष्मीरिन्दुकलेव राजति तमस्स्तोमच्छिदां कुर्वती  
 ह्यस्मन्नेत्रचकोरपारणकरी सत्सञ्चयश्रीकरी ॥ 81 ॥

राज्याभिषेकसमये रघुपुङ्गवस्य  
 शक्रेण सादरसमर्पितपद्ममाला ।  
 वक्षःस्थले वहति वारिदमध्यगामि -  
 विद्युत्प्रभां कनकरत्नमयी विचित्रा ॥ 82 ॥

लक्ष्मीमन्दिरमिन्दिराप्रणयिनो वक्षःस्थलं राजतां  
 कस्तूरीघनसारकुङ्कुमरजःपङ्कैः सदा वासितम् ।  
 मुक्तादामभिरुज्ज्वलं मणिमयैः सम्भूषितं भूषणैः  
 अस्मन्मानसपङ्कजे हरिधनुश्चित्रं स्फुरत्कौस्तुभम् ॥ 83 ॥

लक्ष्मीरिन्दुकलेव राजति शुभानन्तस्य वक्षःस्थले  
 नित्यं पङ्कजबाधिनी कुवलयानन्दप्रदा वारिधौ ।  
 जाता विष्णुपदाश्रिता हरशिरःसंसेविता शारदो -  
 ल्लासैः सर्वजगत्प्रमोदनकरी हृत्पुण्डरीकस्थिता ॥ 84 ॥

लक्ष्मीस्तुङ्गपयोधरावृततले मुख्यामृतास्वादना -  
 यानर्धैर्मणिभिर्विराजिततले मीनादिभावोज्ज्वले ।  
 रामालब्धनिजान्तरे विलसती श्यामेन्द्रनीलाम्बुधौ  
 सङ्गं प्राप्तवती निरन्तरमियं मन्मानसावासिनी ॥ 85 ॥

पुण्या कराङ्घ्रिकमलेक्षणतारकादि -  
 नीलोत्पलभ्रमरशोभितगात्रवल्ली ।  
 लक्ष्मीर्विभाति तटिनीव महीभृतोऽन्तः  
 नागेन्द्रवासरसिकस्य रमाप्रियस्य ॥ 86 ॥

लक्ष्मीतुङ्गपयोधरावृततले सत्यश्रियोद्भासिते  
 नानाधातुविमिश्रिते शुभगुहावासे हरिक्ष्माभृति ।  
 पद्मा निर्झरिणीव भाति मकरीचित्रा मनोहारिणी  
 सन्मीनाद्यवतारनित्यरसिका ह्यस्मादृशां पावनी ॥ 87 ॥

रेखाभिस्तिस्त्रयसृभिस्त्रयीमवधृतश्चोल्लासयन् सीमभिः  
 वर्णोत्कर्षविराजितो रिपुगणान् सम्भीषयन् स्वोद्भवैः ।  
 गम्भीरध्वनिभिर्विराजति हरेः कण्ठः सदा कम्बुवत्  
 मुक्ताहारमयूखशुक्लिमयुतो मन्मानसाभोरुहे ॥ 88 ॥

ग्रीष्मर्तुस्फुरदंशुमत्करसमश्रीमन्मणिश्रेणिका -  
 रोचीराजिविराजिताङ्गदलसद्वाहूदरालङ्कृतः ।  
 तद्भोगायितहेमरत्नकटकश्रीमत्कराभोरुहः  
 पायान्नः परमः पुमान् करुणया संवीक्षमाणः सदा ॥ 89 ॥



चत्वारो भुजगा इवासुररिपोर्विष्णोरराजन् भुजाः  
 तद्भोगा इव सुन्दरा मुररिपोस्तेषामराजन् कराः।  
 तद्भोगस्थितरत्नवत्कररुहा राजन्ति रत्नश्रिया  
 तद्भासेव करा विरेजुरनिशं रक्तोत्पलश्रीमुषः ॥ 90 ॥

भास्वत्कोटिनिरासकारिकिरणस्तोमेन सर्वं जगत्  
 कुर्वाणं भयहीनमुज्ज्वलशिखाजालैः सुरद्वेषिणाम्।  
 भास्वद्रत्नकिरीटकण्डललसच्छीर्षच्छिदाकारणं  
 चक्रज्योतिरुपास्महे मधुरिपोर्वामान्यहस्ताश्रयम् ॥ 91 ॥

वैरिञ्चप्रलयानलप्रतिभटं भास्वत्परार्धप्रभं  
 कृत्याभेदविनाशि खण्डपरशोः काशीपुरप्लोषणम्।  
 सत्विक्सङ्घसुदक्षिणप्रशमनं चैद्यादिनिर्वापणं  
 चक्रं ज्योतिरुपास्महे निरुपमं विष्णोः करश्रीकरम् ॥ 92 ॥

सूर्येन्द्राग्रियमानिलादिभयदज्वालासहस्रावृतं  
 कृत्याप्रेषणदुर्नयेन कुपितं दुर्वाससः पार्थिवम्।  
 कल्पान्तानलभीषणं मुनिवरप्राणापहारोत्सुकं  
 कान्तं स्तोत्रगणैर्महीभृदुदितैश्चक्रं महः पातु नः ॥ 93 ॥

एतत्किं मह एव नाधिकरणं षड्कोणसंस्थाकृते -  
 र्यद्येतन्महसो निदानमपरं ज्वालाः कुतः सर्वगाः।  
 धारास्ता इति चेन्न भेदधिषणाभावान्महश्चक्रयोः  
 भेदो वा किमभेद एव न वयं जानीमहे तत्त्वतः ॥ 94 ॥

ज्वालाकेसरभासिमध्यनिवसत्षड्कोटिसिंहासन -  
 श्रीमत्कोशविराजितं हरिकरस्पर्शाद्विकासं गतम्।  
 नित्यं मामकमानसे विलसताच्चक्राब्जमन्तस्तम -  
 स्स्तोमच्छेदिसहस्ररश्मिविलसद्भास्वत्परार्धप्रभम् ॥ 95 ॥

रूपं यस्य शशिप्रभं श्रुतिमयो यस्मिन् रसः सर्वदा  
 यत्पानादवनीभृदुत्तमपदं दुष्प्रापमापद्ध्रुवः।  
 शब्दो यस्य सुरारिमुख्यहृदये शोकप्रदः सर्वदा  
 सोऽस्तु श्रीधरवामहस्तनिलयः शङ्खः स्फुरन्मानसे ॥ 96 ॥

यन्निर्हादविदारिताः सुररिपुप्राकारदुर्गादयो  
 यन्निर्हादविभीषिता दश दिशो विद्राविताः शत्रवः।  
 यन्निध्यानविनिर्मलीकृतधियः सन्तः समुत्तारिताः  
 सोऽस्मन्मानसपङ्कजे विलसतु श्रीशङ्खराजः सदा ॥ 97 ॥

कौमोदक्यनिशं विभातु हृदये वैकुण्ठपाणिग्रहा  
 रत्नोद्भासिसुवर्णविग्रहवती सन्मेरुसारास्पदम्।  
 सम्पिष्टासुरबृन्दमांसरुधिरश्लक्षणाङ्गरागान्विता  
 नित्यं वीररसोत्सुकाश्रितजनश्रेयोऽभिवृद्धिप्रदा ॥ 98 ॥

देवारातिकठोरकण्ठनिकषग्रावच्छिदोल्लेखनात्  
 तैक्ष्ण्यं प्राप्तमतीव केशवकटिश्रीकारणं नन्दकम्।  
 नीलं वर्णमिवाश्रयादुपगतं वह्निं विहायस्थितं  
 धूमस्तोममिवाश्रयेऽहमनिशं पापाद्रिभेदक्षमम् ॥ 99 ॥

ज्यानिस्वानविदीर्णवैरिहृदयप्राणोरगोत्सारण -  
 प्रादुर्भूतपराक्रमार्जितयशोव्याप्ताखिलाशान्तिमम्।  
 भास्वद्रश्मिसमानबाणनिकरोच्छुष्मीकृतारिप्रभा -  
 नीरं कार्मुकमाश्रयेऽहमनिशं विष्णोः करश्रीकरम् ॥ 100 ॥

चक्रं दक्षिणपाणिपङ्कजदले सूर्यायमाणं वहन्  
 शङ्खं वामकराम्बुजे कृतरुचिं हंसायमानं वहन्।  
 भृङ्गावल्युपमं कराम्बुजतले खड्गं परे संवहन्  
 विष्णू राजति वारिताखिलरिपुर्हस्तान्तरे सद्गदाम् ॥ 101 ॥

सौरभ्यरक्तिममृदुत्वसमञ्चितस्य  
 विष्णो तवाधरदलस्य मनोज्ञरूपाः ।  
 एकद्वियोगसहिता मधुकैटभारे  
 बिम्बप्रवालविटपा न ससा भवन्ति ॥ 102 ॥

मुक्ता मुखाम्भोजनिवासमेत्य  
 दन्तच्छलात्ते दनुजेन्द्रशत्रो ।  
 मुक्ता बभूवुर्जलजन्मवत्त्वेऽ  
 प्यहो महीयान् गुणसन्निकर्षः ॥ 103 ॥

मन्दस्मितं मधुरिपोर्मुखचन्द्रबिम्बे  
 ज्योत्स्नायते जितनिशाचरबालकस्य ।  
 कस्तूरिकातिलकमेति कलङ्कशोभां  
 लीलावशेन विधृतं रुचिरे ललाटे ॥ 104 ॥

कन्दर्पः कमलापतेर्मुखरथं दन्ताधराम्भोजसत्  
 मुक्ताविद्रुमभूषितं त्रिजगतां सम्मोहना यध्रुवम् ।  
 नासाभ्रू युगवीक्षणादिशरधीष्वासेषुमुख्यायुधैः  
 सज्जं ह्यातनुते ततो हि मुनयस्तद् ध्यानिनो मोहिताः ॥ 105 ॥

आकर्णान्तविशाललोचनयुगं पद्मादरात् संश्रिता  
 भृङ्गाणामिय मालिरित्यकुरुतां बुद्धिं जनानां भ्रुवौ ।  
 वेतण्डाचलवासिनो मधुरिपोर्यत्रासने तत्सदा  
 पश्येयं वरदप्रभोर्मुखमहं रत्नस्फुरत्कुण्डलम् ॥ 106 ॥

सौन्दर्यामृतदीर्घिका मुररिपोः कर्णद्वयी कुण्डल -  
 प्रत्युप्तानघरत्नकान्तिनिचयप्रद्योतिगण्डस्थला ।  
 नेत्रद्वन्द्वविशालतावधिरघश्रेणीसमुत्सारिणी  
 शष्कुल्या सदृशी विभातु हृदये रेखाभिरुद्भासिता ॥ 107 ॥

विष्णोर्दक्षिणलोचनं दिनकरो वामं तु ताराधिपो  
 लोकानन्दक इत्यलं मुनिगणा वक्तुं प्रवृत्ता मृषा ।  
 दृग्रूपेण तयोः स्थितौ मुररिपोर्नास्ति प्रसक्तिः परं  
 तत्तुल्यं प्रतिबिम्बितं नयनयोस्तच्छृङ्खलद्वयम् ॥ 108 ॥

कस्तूरीतिलकाङ्कमन्दहसितज्योत्स्नाननेन्दुं हरेः  
 अस्मन्नेत्रचकोरयुग्ममनिशं पेयान्मुदा यस्तमः ।  
 कौटिल्यालयकुन्तलाकृतियुतं सद्रत्ननिर्यत्प्रभा -  
 जालोल्लासिकिरीटसूर्यसहितश्चक्रेऽन्तरापीडितम् ॥ 109 ॥

पद्मानायकपादपद्मयुगलीमास्वाद्य तज्जङ्घयोः  
 स्थित्वोरुद्वयमाप्य तत्कटितटीमाश्रित्य तन्नाभिजम् ।  
 पद्मं प्राप्य रमापरिग्रहमुरः प्राप्यायुधालङ्कृतान्  
 हस्तानाप्य मुखाब्जतन्मकुटयोर्मन्मानसं स्याद्ध्रुवम् ॥ 110 ॥

श्रीमत्कौशिकवंशवारिनिलयादाचार्यरत्नाकरात्  
 कृष्णार्यः समभूत् कलापरिवृतः शीतांशुना निर्मितः ।  
 सूनूर्वेङ्कटकृष्णनामसहितस्तस्याकरो द्वैष्णवं  
 श्रीपादादिशिखावधिस्तवमिमं मुख्यं समृद्धार्थकम् ॥ 111 ॥

॥ इति श्री वरदराजशतकं समाप्तम् ॥